



Eritrean National Council for Democratic Change  
Executive Office  
[encdc.ex@gmail.com](mailto:encdc.ex@gmail.com)

**መልእክቲ ኤርትራዊ ሃገራዊ ባይቶ ንዲሞክራሲያዊ ለውጢ ብምክንያት ዓለምለካዊ መዓልቲ ደቂ-አንስትዮ**

ዓለምለካዊ መዓልቲ ደቂ አንስትዮ 8 መጋቢት ብዓለም ደረጃ አብ ዝኸበረሉ ዘሎ ግዜ፡ ኤርትራዊ ሃገራዊ ባይቶ ንዲሞክራሲያዊ ለውጢ (ኤሃባዲሊ) ነዛ ታሪኻዊት መዓልቲዚአ ተጠቂሙ ንኹለን ተቃለስቲ ኤርትራውያን ደቂ አንስትዮ ዘለዎ ወሰን ዘይብሉ አኹብሮትን መጎሰን ከቕርብ ሓበን ይስመዖ። አብ ታሪኽ ደቂ ሰባት፣ አብዚ ዕለትዚ ቃልስታት ደቂ አንስትዮ አብ ዝዘከረሉ እዋን ኤርትራዊት ጓል አንስተይቲ ብሳላፊት አብ ሰውራ ኤርትራ ዝነበራ ረዚን ተራን ዝኸፍለቶ ክቡር መስዋእትን አብ ቀዳማይ ቦታ ተቃለስቲ ከም እትሰራዕ መዛግብ ታሪኽ ምግንጻል እኹል ኢዩ። መስዋእታ ኣዚዩ ረዚን ስለ ዝኾነ ድማ ዝለዓለ ክብሪ ይግብኡ ኢዩ። ብፍላይ ድማ እዘን ካብ ግዜ ብረታዊ ቃልሲ ኣትሒዘን ክሳብ ሕጂ ከይሰልኪዩ ኣብቲ ፍትሕን ዲሞክራሲያዊ ለውጢ ኣብ ሃገርና ንምርግጋጽ ቀላሲ ግደ ዝጻወታ ዘለዎ ዋዕሮታት ሃገርና፣ ንኤርትራ ኩርዓት ምዃነን ብሓበን እናዘከርናዮ ክንነብር ኢና።

ተቃለስቲ ደቂ አንስትዮ ዓለም፡ ፍትሕን ማዕርነትን ንምርግጋጽ፡ ድሑር ባህላዊ ጸቕጢ ዘሰዓቦ ድርብ ወጽዓን ምዝመዛን ንምእላይን፡ አብ ልዕሊ ጓል አንስተይቲ ዝተፈጸመን ዝፍጸም ዘሎን ግህሲታትን ኣድልዎን ጠጠው ንምባል ዘበገሰኡ መሪር ቃልሲ፣ ሕጂውን ዝኸሪ 8 መጋቢት ቃለን ዘሓድሳሉ ኢጋጣሚ ኢዩ። ኤሃባዲሊ ምስ ኩሎም ምእንቲ ፍትሕን ማዕርነትን ዝቃለሱ ክፍልታት ሕብረተሰብ ዓለም፣ አብ ጎድኒ ተቃለስቲ ደቂ አንስትዮ ደው ዝብሉላ ዕለትውን ኢዩ።

ኤርትራዊት ጓል አንስተይቲ፣ አብ ክንዲ መሰላ ተሓልዩ ኣብታ ነጻ ንክትከውን ዝተቃለስትላን ከቢድ ዋጋ ዝኸፈለትላን ሃገራ ከቢራ እትነብር፣ ብገባቲ ጉጅለ ህግደፍ ዝካየድ ዘሎ ይኹን፣ ብሰንኪ ድሑር ባህላዊ ውርኻታትን፣ ዝወረዳን ጌናውን ዝወርዳ ዘሎን ድርብ ወጽዓ፣ ኣዘዩ ዘሕዘን ኢዩ። እዚ ጉዳይዚ ኩሎም ሃገራውያን ደለይቲ ፍትሕን ማዕርነትን ብትሪ ክብድህዎ ዘለዎም ጉዳይ ምዃኑ ብምግንዛብ፣ ኤሃባዲሊ ሓደ ካብቶም ኣገደስቲ ናይ ቃልሱ ዕማማት ምዃኑ ከረጋግጽ ይፈቱ። ነዚ ድርብ ወጽዓ ጓል አንስተይቲ ንምውጋድ ማዕሪ ነቲ ፍትሕን ዲሞክራሲን ንምውሓስ እንገብር ዘሎና ቃልሲ ምስርዑ ናይ ግድን ይኸውን።

ሕጂውን ከም ትማሊ፡ ኤርትራዊት ጓል አንስተይቲ፡ ብዘይ ናታ ዑቱብ ተሳታፍነትን ልሉይ ኣስተዋጽኦን፡ ነዚ ህልዊ ገባቲ ጉጅለ ህግደፍ ኣሊ ኻ፡ ፍትሒ ይኹን ግዝኣተ-ሕጊ ከምኡውን ዲሞክራሲ ኣብ ሃገርና ከረጋገጽ ኢዩ ኢልካ ምሕሳብ ብፍጹም ስለ ዘይካኣል፡ ኣብቲ ዝካየድ ዘሎ ቃልሲ ተሳትፎኡ ከተዕዘዝ መድረኽ ይሓታ ኣሎ።

ግድን ተሳትፎን ደቂ አንስትዮ ኣባላት ኤሃባዲሊ ኣብ ቃልሲ ዓቢ ምዃኑ ክንገልጽ ንፈቱ። ኤርትራዊ ሃገራዊ ባይቶ ኣብ ዝሓለፈ ዓመታት ዘጋጠሞ ጸገማት ኣብ ምስጋር ይኹን፡ ሕጂውን ሃገራዊ ተርኡ ኣብ ምዕዛዝ፡ ኣባላቱን ደገፍቱን ደቂ አንስትዮ ዝጻወተኡ ዘለዎ ተራ ዓቢ ምዃኑ ዝተረጋገጸ ኢዩ። እቲ ዓቢ ጸጋ ከኣ፣ ኣብ ትሕቲ ኤሃባዲሊ ተጠርኒፊን ዝቃለሳ ዘለዎ ደቂ አንስትዮ፣ ካብ ኩሉ ኣካላት ሕብረተሰብ ኤርትራ ኮይነን፣ መልክዕን ግርማን ብዙሕነት ሃገርና ዘንጸባርቓ ምዃነን ኢዩ።

ብኢጋጣሚ 8 መጋቢት ንኹለን ደቂ-አንስትዮ ኤርትራ ዮሃና እናበልና፡ ንግዝአተ-ሕግን ማዕርነትን ደምክራስን ዝገብረኡ ዘለዎ ቃልሲ ዝያዳ ከም ዝድንፍቦ ንኸገብራን፡ ኣብ ኣብያተ ማእሰርቲ ስርዓት ህግደፍ ዝሳቕዩ ዘለዎ ሃገራውያን ተቓለስቲ ነጻ ንምውጻእ፡ ሕብረተሰብ ዓለም ኣብ ልዕሊ ገባቲ ጉጅለ ህግደፍ ግቡእ ጸቕጢ ንኸካይድ፡ ጽዑቕ ምንቅስቓስ ንኸገብራ ደቂባትና ብምቕራብ፡ ዓቕምታት ዝተፈላለዩ ማሕበራተን ብሓባር ንምጥርናፍ ስሙር ነጻ ንቓባዊ ጽላል ከቕሙ ምድረኻዊ ጠለብ ምጂኑ ደጊምና ከነዘኻኸር ንፈቱ።

ኣብዚ ከይጠቐስናዮ ከንሓልፍ ዘይንደሊ ጉዳይ፡ ገባቲ ጃንዳ ህግደፍ ሰልጣኑ ንምንጥሕ ንሃገርና ኤርትራ ኣብ ዘይምልከታ ውግኣት ብቐጻሊ እናእተወ መንእሰያትና ግዳይ ሞትን ስንክልናን ከገብርም ከም ዝጸንሐን ዘሎን፡ ሕልና ዘለዎ ኩሉ ሃገራዊ ብጻሂ ዝዘከር ሓቂ ኢዩ። ሕጂውን ኣብዚ ኣዕናዊ መርህዚ ብምቕጻል፡ እነሆ ጃንዳ ህግደፍ ንሓይልታት ምክልኻል ኤርትራ ናብ ኢትዮጵያ ብምልኣኽ ኣብ ዘይምልከቶም ውግእ ኣእትዮ መንእሰያትና ኣብ ርእሲ ምጥፋእ፡ ኣብ ልዕሊ ትግራይን ህዝባን ተፈጻሙ ዝበሃል ዘሎ ሰፍ ዘይብል መቐዘፍትን ዕንወትን ግደ ከም ዝነበሮውን ዓቢ መዛረቢ ጉዳይ ኮይኑ ይርከብ። እዚ ተፈጻሙ ዝበሃል ዘሎ ግህሰት፣ መን ፈጻምዎ ብዘየገድስ፣ ኣትሪርና ከም ንነጽጎ ከነረጋግጽ ንፈቱ። ሰለዝ ኤርትራውያን ደቂ አንስትዮ፡ ብፍላይ ድማ ኣዴታት፡ ኣንጻር ኣዕናዊ መርህ ገባቲ ስርዓት ህግደፍ ኣበርቲዐን ክቃለሳን፣ ሰራዊት ኤርትራ ካብ ትግራይ ብቅጽበት ንኸወጽእን፡ ከምኡውን ኤርትራ መሰጋገሪትን መንቀሊትን ሰራዊት ኢትዮጵያ ይኹን ናይ ካልኣት ሃገራት ሰራዊት ንኸይትኸውንን፣ ምስ ኩሎም ሃገራውያን ሓይልታት ብምትሕብባር ቃልሰን ከኻዕብታ ምድረኽ ይሓተን ኣሎ።

ኤሃባደላ ከም ወትሩ፣ ነዚ ወግሐ ጸብሐ ንሃገርና ከጥፍእን ንዘርእና ከጽንትን ብመደብ ተዋፊሩ ዘሎ ገባቲ ጉጅለ ህግደፍ ብምእላይ ዲሞክራሲያዊ ስርዓት ንምትካል ከይሰልከዩ ኩሉ መዳያዊ ቃልሱ ከሕንን ምጂኑ ቃሉ የሕድስ። በዚ ኢጋጣሚዚ ንህዝቢ ትግራይ ከነመሓላልፎ እንደሊ መልእኽቲ፣ ኣብ ሃገርም ተፈጻሙ ዝበሃል ዘሎ ገባቲ፡ ተሓታቲ ኢሳይያስን ጉጅልኡንምበር ህዝቢ ኤርትራ ከም ዘይኮነ ከንሕብር ንፈቱ። ህዝቢ ኤርትራ ምስ ኩሎም ጎረባብትና ኣህዛብ ተሳኒዩን ተኸባቢሩን ከነብርን፣ ኣብ ውሽጣዊ ጉዳይ ናይ ካልኣት ኢዳ ከእቱ ዘይደልን፣ ከምኡውን ኣብ ውሽጣዊ ጉዳያቱ ካልኣት ኣእዳዎም ከእትዉ ዘየፈቕድን ምጂኑ ታሪኹ ዝምስክር ሓቂ ኢዩ። ካብዚ ወጻኢ ገለ ኣካላት ህዝቢ ትግራይ ኣብ ልዕሊ ህዝቢ ኤርትራ ብሓፈሻ ኣብ ልዕሊ ፍሉይ ኣካላት ሕብረተሰብና ከኣ ብፍላይ ዝገብርዎ ዘለዉ ናይ ጸለመ ወፊራ ደው ከብልዎ ኣጥቢቐና ነተሓሳስብ።

ኤሃባደላ፣ ኤርትራዊት ጓል ኣንስተይቲ ምሉእ መሰላ ንክትጎናጸፍን ህዝብና ካብ ሕሰምን ጭኮናን ህግደፍ ንኸገላገልን ደቂ አንስትዮና ኣብ ዝተፈላለዩ ጽፍሕታት ባይቶ ልሉይ ተራ ንኸህልወን ከጽዕር ምጂኑ ብምርግጽ፣ ደጊምና ብኢጋጣሚ 8 መጋቢት ዓለምለካዊ መዓልቲ ደቂ-አንስትዮ ዮሃን ንብል።

ዓወት ንተቓለስቲ ደቂ አንስትዮ ኤርትራን ዓለምን!!  
ክብርን ዝኸርን ንሰዉኣትና !

ፈጻሚ ቤት ጽሕፈት  
ኤርትራዊ ሃገራዊ ባይቶ ንዲሞክራሲያዊ ለውጢ  
8 መጋቢት 2021